

# افغانستان آزاد – آزاد افغانستان

AA-AA

چو کشور نپاشد تن من مباد  
همه سر به سر تن به کشتن دهیم  
بدین بوم و بر زنده یک تن مباد  
از آن به که کشور به دشمن دهیم

www.afgazad.com

afgazad@gmail.com

Political

سیاسی

انجمن اجتماعی زحمتکشان افغانستان

۲۶ می ۲۰۱۲

## المان د زیارکښانو د وژلو لپاره په میلیاردونو یورو لگوي

کله چې دولت د شتمنو او ثروتمنو په لاس کې وي، د خپل گټو لپاره کوښښ کوي چې زیارکښان په خپلو غلامانو بدل کړي او که بیوزله زیارکښان د غلامۍ په ضد راپاڅیږي او مقاومت وکړي، نو شتمن او سرمایه داره دولتونه هغوي په بیلابیلو بهانو او پلمو وژني.

المان هم یو له دې شتمنو او ثروتمنو هیوادونو څخه دی چې معاصر تاریخ یې د زیارکښانو په وینو سور دی. د المان شتمن او لوټمار دولت د دې لپاره چې سرمایه دارانو او پانگوالو او پیسه دارانو او شتمنو ته گټه او فایده ورسوي، د خپلو زیارکښو ولسونو په قربانولو سره یې د نړې نور زیارکښه او بیوزله ولسونه هم لوټلي او وژلي دي.

د دې لوټولو او وژلو یوه نمونه هم زمونږ د ناداره او بیوزله ولسونو وژنه ده. لس کاله کیږي چې د المان دولت زمونږ ولسونه په بمباریو کې وژني او بیا په افتخار او کله هم د احسان په چپه کولو سره اعلان کوي چې د خپلو خلکو د ماليې پیسې د افغانستان د «آزادۍ او پرمختګ» لپاره لگوي!!! حال دا چې زمونږ ولس په دې ښه پوهیږي چې دا پیسې د افغانستان د زیارکښو ولسونو لپاره نه بلکې د دې لوټمار دولت د خپلې منافعې لپاره لگول کیږي.

په مطبوعاتو کې خپور شوی یو راپور ښکاره کوي چې المان په ۲۰۱۱ کال کې ۱.۴۷۸ میلیارد یورو په پوځي مأموریت کې کارولي دي چې له دې جملې څخه ۱.۲۷۸ میلیارد (یو میلیارد دو سوه اته اويا میلیونه) یورو یې په افغانستان، ۶۸ میلیونه یورو په کوسوو، ۶۲ میلیونه یې په سومالیا او ۲۵ میلیونه یورو یې په لبنان کې د ولسونو او په تیره بیا د بیوزله زیارکښانو د وژني او خورني لپاره په بیلابیلو ډولونو کارولي دي، چې د نمونې په توګه په افغانستان کې د هغه جنایت یادونه کولای شوو چې دې دولت د کنډز ولایت د ۲۰۰ زیارکښه انسانانو په وژني تر سره کړ.

په داسې یو هیواد کې چې ۹ میلیونه انسانان یې له ولبرې سره مخامخ وي او په یو کال کې ۱۰ زره انسانان یې یوازې د نړې رنځ ناروغۍ له امله ومري، د دې لوټمار دولت میلیاردونه یورو پوځي مصرف په خپله ښکاره کوي

چې دا مصارف د زیارکښانو د «نجات» او «خلاصون» لپاره نه ، بلکې د هغوي د وژني او بمبارولو لپاره کارول کيږي.

زمونږ ولس باور لري چې د پرديو په ميلياردونو يورو نه خلاصون ته رسيږي او نه هم نجات مومي، بلکې هغه وخت واقعي آزادي ته رسيږي چې داسې دولتونه له خپل هيواد څخه وشړي چې د ميلياردونو يورو په لگولو سره وژل او قتل کوي.